

РЕПУБЛИКА МАКЕДОНИЈА
ВОСПИТНО-ПОПРАВЕН ДОМ
БР. 08-652/1
03.11.2021
1991 год.
ТЕТОВО



РЕПУБЛИКА СЕВЕРНА МАКЕДОНИЈА
УПРАВА ЗА ИЗВРШУВАЊЕ НА САНКЦИИ
ВОСПИТНО-ПОПРАВЕН ДОМ ТЕТОВО

УПАТСТВО
ИЗДВОЈУВАЊЕ ВО ПОСЕБНА СОБА ЗА ДЕЦА

За децата кои издржуваат воспитна мерка
-упатување во воспитно-поправен дом-
во Република Северна Македонија

Тетово, октомври 2021 година

Врз основа на членот 366 став 4 од Законот за извршување на санкциите („Службен весник на Република Северна Македонија“, бр.99/19 и 220/19), Директорот на Воспитно-поправниот Дом Тетово донесува

УПАТСТВО ЗА ИЗДВОЈУВАЊЕ ВО ПОСЕБНА СОБА ЗА ДЕЦА

Член 1

Ова упатство се применува во случај на потешки повреди на редот и дисциплината пропишани со Законот за извршување на санкциите.

Член 2

Издвојување во посебна соба за деца на кои им е изречена воспитна мерка упатување во воспитно-поправен дом (во натамошниот текст: децата) може да биде во траење од пет до седум дена, во којшто период се засметува привременото сместување на детето во посебна соба согласно чл. 3 од ова Упатство.

Во тој период стручниот тим презема посебни корективни активности со децата.

Член 3

Во случај на повреди на редот и дисциплината во воспитно-поправниот дом (во натамошниот текст: Домот), во попладневните часови или во неработни денови, кога нема можност во текот на истиот ден целосно да се спроведе постапката за сместување на детето во посебна соба, а ќе се оцени дека постои ризик детето што сторило дисциплинска повреда да се даде во бегство или самоволно да се оддалечи од Домот, постои ризик од самоповредување или нова повреда на редот и дисциплината, службата за обезбедување во Домот привремено го сместува детето во посебната соба како облик на засилени мерки за контрола и обезбедување на детето, до завршување на постапката за сместување на детето во посебна соба за деца.

Привременото сместување на детето во посебна соба тоа се евидентира во посебен образец.

Член 4

Посебната соба за издвојување на деца треба да има инвентар кој ќе оневозможи самоповредување на детето во смисла на фиксиран и заоблен мебел (кревет, постелнина, маса, столче, ормарче, санитарен јазол со цел одржување лична хигиена, чиста вода за пиење, дневна светлина, а во зима и греење, заштитени прозорски стакла, а може да се претворат и во т.н. тапацирана соба, односно соба која е обложена со посебен тапацир кој ќе оневозможи самоповредување на детето.

Пред издвојување на детето се врши претрес со цел да се спречи внесување предмети со кои може да се самоповреди или на било кој начин може да предизвика опасност. За одземените предмети се составува записник во два примерока, еден му се дава на

детето, другиот се става во неговото персонално досие. По излегување од посебната соба, на детето му се враќаат одземените предмети, освен ако биле најдени недозволени предмети.

Додека е издвоено во посебна соба, детето не смее да биде лишено од своите основни права како што се посетите и разговорите со законски застапник, правото на допишување, телефонирање, посети, примање на пратки, семеен контакт, храна, вода, облека, образование, прошетка на свеж воздух или значаен дневен контакт со другите лица.

Член 5

Издвојувањето во посебна соба за деца, може да се одложи доколку има основ да се очекува дека и без тоа упатување, ќе биде постигната целта на издвојувањето.

Решение за одложувањето донесува Директорот на Домот на предлог на воспитувачкиот колегиум или лекар.

Член 6

Во Домот треба да постојат најмалку три определени посебни соби за деца.

Во секоја соба се сместува само по едно дете, а исклучително најмногу по две, при што треба да се даде објаснување зошто е во најдобар интерес на детето да ја споделува посебната соба со друго дете.

Во случај кога детето ќе стори дисциплинска повреда во периодот додека е одложено издвојувањето во посебна соба, за двете дисциплински повреди се определува единствено траење на издвојување во посебна соба

Член 7

За децата кои се издвоени во посебна соба се изработува посебна програма за засилен третман што ја изготвува стручниот тим во соработка со воспитувачкиот колегиум.

Член 8

За цело време додека е во посебната соба, лекар секојдневно го посетува детето и му се дава редовна терапија, ако е определена таква терапија.

Член 9

За цело време на престојот на детето во посебна соба, затворски полицаец е цело време достапен за поддршка или интервенција на членовите на стручниот тим.

Член 10

Ова Упатство влегува во сила со денот на донесувањето.

Тетово, 03.11.2021 година



**ДИРЕКТОР на
ВПУ ВПД Тетово
Даниел Антоски**